

ريڊيو پاڪستان ۽ سنڌي ٻولي

14 آگسٽ 1947 تي پاڪستان جي وجود ۾ اچڻ کان فوراً پوءِ چار نيون ريڊيو اسٽيشنون قائم ڪيون ويون. آزاديءَ کان اڳ پشاور ۽ لاهور ۾ اڳ ئي ريڊيو اسٽيشنون قائم هيون. ننڍي کنڊ جي ورهاڱي کان پوءِ سڀ کان پهرين سنڌ جي دل شهر ڪراچي کي گاديءَ جو هنڌ ٺاهي 1948 ۾ پهرين پاڪستاني ريڊيو اسٽيشن جو قيام عمل ۾ آندو ويو. ان کان پوءِ 1950 ۾ راولپنڊيءَ ۾ 1955 ۾ حيدرآباد ۽ 1956 ڌاري ڪوئٽا ۾ ائين ڪيو ويو.

1948 ڌاري ڪراچيءَ ۾ جنهن وقت براڊ ڪاسٽنگ هائوس کوليو ويو ان وقت سنڌ جو وڏو وزير، جناب محمد ايوب ڪهڙو ۽ سنڌ جو گورنر غلام حسين هدايت الله هو. ڪراچيءَ ۾ اهڙو براڊ ڪاسٽنگ هائوس، هڪ اسڪول جي بيرڪ ۾ ٽن ڪمرن ۾ ٺاهيو ويو. ڪراچيءَ مان، پاڪستان جي پهرين شروع ٿيندڙ ان ريڊيو اسٽيشن تان سنڌي وزيراعليٰ ۽ سنڌي گورنر جي هجڻ جي باوجود، ابتدا ۾ اردو ۽ انگريزي پروگرامن سان ٿي. سنڌي ٻوليءَ ۾ گهڻو گهڻو پوءِ پروگرام شروع ڪيا ويا ۽ اُهي به سڄي ڏينهن ۾ هڪ اڌ ڪلاڪ يا 45 منٽن لاءِ اهو ڊائريڪٽر اي ايمر چاڱل جو دور هو جيڪو پاڪستان جي قومي تراني جي موسيقار محمد علي چاڱل جو ننڍو پيءُ هو ۽ ڪراچيءَ جي قديم سنڌي ڪچي ڪميونٽيءَ سان هن جو تعلق هو.

ان کان اڳ به 5 آگسٽ 1947 تي ڪراچي سنڌ ۾ تجرباتي نشرگاهه جو تجربو ڪيو ويو هو جنهن جو نالو ”سنڌ گورنمينٽ براڊڪاسٽنگ اسٽيشن“ رکيو ويو هو. ڏهين آگسٽ تي ان تجرباتي

اسٽيشن تان نشريات جو آغاز به اردوءَ ۾ ڪيو ويو هو ۽ 14 آگسٽ 1947 تي فائد اعظم جنهن وقت گورنر جنرل جو قسم ڪيو تنهن اهڙي تقريبن جو اکين ڏٺو احوال پڻ ان ئي ابتدائي تجرباتي ريڊيو اسٽيشن تان نشر ڪيو ويو هو.

اهو غالباً 1951-52 جو زمانو هو، جو سنڌ جي عوام جي بيحد اصرار تي ريڊيو پاڪستان ڪراچيءَ، سنڌي سروس جو آغاز ڪيو ۽ هر روز شام جو پنجين وڳي کان ساڍي پنجين وڳي تائين سنڌي پروگرام نشر ڪرڻ شروع ڪيا ويا. انهيءَ اڌ ڪلاڪ ۾ موسيقيءَ جا پروگرام خطن جا جواب ۽ سازنا وڃائڻ جهڙا پروگرام ڏنا ويا، جن لاءِ اناونسر مخصوص ٿيو: جناب عبداللطيف عباسي، بعد ۾ محترم شاهه بيبي ان حصي ۾ پهرين سنڌي نيوز ريڊر مقرر ٿي. سنڌيءَ ۾ اهڙي نشريات شروع ٿي ته سنڌ جا ماڻهو گلاب جي گل مثل تڙي پيا. سنڌي ڳوٺن جي هوٽلن تي ڊگهين لئين ۾ ايريل لڳائي، هوٽل مالڪن دخل تي ريڊيو رکڻ شروع ڪيا ۽ پري پري کان ماڻهو اچي انهن کي ڏسڻ لڳا ۽ جيوٽي ٻائي، ڪنور ڀڳت، ماسٽر چندر وغيره جا ڪلام ٻڌي حيرت ۾ ٻڏي ويندا هئا.

گارشيا مارڪيز جي عظيم ناول 'اڪيلائيءَ جا هڪ سؤ سال' ۾ هن ٻڌايو آهي ته ننڍي هوندي هن جي ڳوٺ ۾ ڪي ماڻهو چقمق جا ٽڪرا وڪڻڻ ايندا هئا ته لوهه کي چڪي پاڻ ۾ سُڪ ڪندڙ ان پرزي کي ڏسي انهن آئيندڙن جي چوڌاري ماڻهو مڙي ويندا هئا. بلڪل ان ريت هيڏانهن سنڌ جي ٻهراڙين ۾ رهندڙ عوام ريڊيو ۽ ريڊيو تان نشر ٿيندڙ سنڌي پروگرامن ۾ به 1952 کان وٺي ائين ئي دلچسپي وٺڻ شروع ڪئي، جنهن هوندي لوهه جا ذرا پرزا هئا ۽ ريڊيو چقمق.

ڪراچي ريڊيو تان 1952 ڌاري سنڌيءَ ۾ نشريات شروع ٿيڻ سان، جيڪي صلاحيت مند راڳي ۽ آواز متعارف ٿيا، اهي هئا عبداللطيف عباسي، محمد بخش انصاري، ماسٽر محمد ابراهيم، محمد جمن، سونا خان بلوچ، محمد يوسف، سُشيل مهٽاڻي، غلام رسول نواب شاهي، مصري فقير سرهاڙي وارو ۽ ڪي ٻيا به.

آئون ڀانڻيان ٿو ته هي ئي آهي پهريان سنڌي ماڻهو هئا، جن پرڪشش اداڻگي جي آڌار تي، سنڌي عوام کي ريڊيو ٻڌڻ لاءِ متوجهه ڪيو ۽ انهن ئي عظيم انسانن سنڌيءَ پر برادڪاسٽنگ جو بنياد وڌو.

نهايت جلد ريڊيو پاڪستان ڪراچيءَ، عوامي حڪومت جي آغاز سان پروگرامن جو وقت اڌ ڪلاڪ مان وڌائي ڪلاڪ روزانو ڪيو ۽ اهڙي قدم لاءِ ان وقت جي وزير اعليٰ ممتاز علي ڀٽي صاحب کي سلام ڪيو جنهن سنڌ اسيمبليءَ ذريعي 'سنڌي ٻوليءَ' کي صوبي جي ٻوليءَ جو درجو ڏيارڻ جي ڪوشش ڪئي. اگرچہ اردو حلقو اختلاف ڪيو ۽ جنگ اخبار ان جي ردعمل ۾ پهرين صفحي تي اردو ٻوليءَ جي حوالي سان اکين ۾ ڳوڙها آڻي هي شعر درج ڪيو: 'اردو کا جنازہ ہے ذرا دم سے لکے' 'سنڌي اردو بول چال' وارو پروگرام به ان ئي دور ۾ ريڊيو تان، ان جذبي سان شروع ڪيو ويو ته نہ فقط اردو برادريءَ کي سنڌي سيڪاري، پر ان عمل سان گڏوگڏ خود سنڌ جا ماڻهو به پنهنجي ٻوليءَ جي زير، زير ۽ لفظن جي درست اداڻگيءَ کان آگاهه ٿين. ان ڏس ۾ پهرين سراج الحق ميمڻ ۽ پوءِ ڊاڪٽر فهميده حسين، اهو پروگرام ڪري ريڊيو تان سنڌي سيڪاري ان کان پوءِ پي ٿي ويءَ تان ڊاڪٽر غلام علي الانا، ڊاڪٽر اياز قادري ڊاڪٽر نواز علي شوق ۽ شاهد کاظمي اهڙو ڪردار نڀايو. انهن سڀني جي خدمتن ۽ جذبي جي جيتري به ساراهه ڪجي، گهٽ آهي. دراصل 'سنڌي اردو بول چال' پروگرام جي اوت پر اها ڪوشش به ورتي ويئي ته دنيا کي پنهنجي ٻوليءَ جي وسعت، عظمت، خوبصورتِي ۽ ميناج کان آگاهي ڏجي.

17 آگسٽ 1955 تي ان وقت جي اطلاعات جي وزير پير علي محمد شاه راشديءَ جي خواهش تي پڪي قلعي لڳ هوم اسٽينڊ هال ۾ ريڊيو پاڪستان حيدرآباد جو قيام عمل ۾ آندو ويو جنهن جي افتتاح کان فوراً بعد سنڌي ٻوليءَ جي اصولڪين صنفن کي ٻيهر جيارڻ جي جذبي سان غزل بدران، سنڌ جي ڪلاسيڪل ۽ منار صنف، 'ڪافيءَ' جو مشاعرو ريڊيو تان سنئون سڌو نشر ڪيو ويو. بزرگ ٻڌائڻ ٿا ته اهوئي اهو پهريون وڏو ڪافي صنف جو مشاعرو هو جنهن ۾ مخدوم طالب المولائي سائينءَ، پنهنجي سنڌي ٻولي

ڪافي: ”سهڻل جا سينگار واه واه دل کي وٺن ٿا...“ ترنم سان پيش ڪري وڌو داد ماڻيو هو.

لسانيات جي ماهرن جو چوڻ آهي ته انسان ذات جي اعليٰ ترين دريافت ’لفظ‘ آهي. معنيٰ سٺاءَ سان لفظن جي استعمال جو نالو ٿيو: ”ٻولي“.

آوار ٻوليءَ جي عظيم شاعر رسول حمزه توف پنهنجي آوار ٻوليءَ بابت هڪڙي ڏاڍي مزي جهڙي ڳالهه لکي آهي، لکيو اٿس: ڏٺي، دنيا ۾ سڀ ٻوليون ورهائي دنگ ڪيون ته فرشتي کيس آگاه ڪيو: بارِ الاها! مختلف ٻولين جا ڪي واڌو لفظ بچي پيا آهن. انهن جو هاڻي ڇا ڪريان؟ تڏهن ڏٺي فرمايو: اهي سڀ گڏي دنيا جي ڪنهن ڪنڊ ۾ اُچلي ڇڏ. حمزه توف چواڻي: ٻولين جو اهو ”ڪڇونبر“ جنهن ملڪ ۾ اچي ڪريو اهو روس هو ۽ جيڪا ٻولي ان مان ٺهي، اها سنڌي ويئي آوار.

آئون پنهنجي سنڌي ٻوليءَ لاءِ ڇا چوان؟ اها بذات خود هڪ ڌار ٻولي آهي يا سنسڪرت يا ڪنهن ٻي ٻوليءَ مان نڪتي آهي. اهو بحث ڪونه ڪندس جو آئون لسانيات جو ماهر ناهيان. منهنجو ته پنهنجي ٻوليءَ جي باري ۾ ايمان، پيڻائي صاحب وارو ئي آهي. جنهن جو چوڻ آهي ته اهو ديس ديسواسي ۽ سندن ٻولي ازل کان ئي قائم هئي ۽ اسان جو انگ به انهن سان ائين اڙيل آهي، جيڪن مارئي جي حوالي سان هن هيءَ بيت چيو:

الست بر بڪم جڏهن ڪن پيو
قالوا بلبل قلب سين، تڏهن تن ۾ چيو
تنهين وير ڪيوم وچن ويڙهيچن سين

۽ ويڙهيچن جي ان ٻوليءَ بابت، شيخ اياز جي هن آواز سان منهنجو آواز به شامل سمجهو:

جڏهن ڪن چيائون اسان کي ملي
اها ٿي ته ڌرتي، اهوئي ته ڌن،
اسان سنڌ وارن ازل کان اياز
مدائي نه سانڍي ڪڏهن آهي من.

توڻي جو جائان ٿو سنڌ اڄ لاڙ اتر، وچولي ۽ سري جهڙن طبعي ڀاڱن ۾ ورهايل آهي ۽ اٺون ان محاورو کان به بيخبر ناهيان ته ’پارھين ڪوهين ٻولي ٻي‘ ٿي ويندي آهي. پر لهجو (Dialect) ڪٿي ڪهڙو به هجي يا ڪهڙي به طبعي ڀاڱي جو... ماءُ کي سڀ ’ماءُ‘ ئي سڏيندا آهن ۽ ’ماءُ‘ جي اُچار اچارڻ بابت، هي شيخ اياز به ڪيڏو نه سهڻو بيت لکيو آهي:

پنهنجي ٻوليءَ ۾ ميان، جڏهن چوندين ’ماءُ‘،
توڪي اهڙو ساءُ، ڏيندي ٻي ٻولي ڪٿي؟

هاڻي سوال پيدا ٿيو ته سنڌ ۾ جڏهن ’پارھين ڪوهين ٻولي ٻي‘ ڳالهائڻ جو رواج عام آهي، تڏهن ريڊيو پاڪستان تان ڪهڙي لهجي کي رواج ۾ آڻجي ۽ عام ڪجي. نصابي ڪتابن جي حوالي سان پڻ عالمن جي ابي مرزا قليچ بيگ جو خيال هو ته: حيدرآباد جي آس پاس واري ڀاڱي جي ٻولي سڌريل ٻولي آهي، انهيءَ ڪري ان کي رواج ۾ آڻجي ۽ ان ئي ٻوليءَ ۾ نصاب لکرائجي. بعد ۾ نوشهري فيروز کان حيدرآباد جي آس پاس واري وچولي لهجي کي معياري قرار ڏنو ويو ۽ ان جو نالو رکيو ويو ”ساهتي لهجو“. اهوئي لهجو ريڊيو پاڪستان اختيار ڪيو. اهوئي دنيا جو دستور آهي. ٻي ٻي سي (BBC) تان به انهن جو معياري لهجو ئي نشر ٿيندو آهي.

سو جڏهن 17 آگسٽ 1955 تي ريڊيو پاڪستان حيدرآباد جو قيام عمل ۾ آيو ته ان ئي ”ساهتي لهجي“ کي اختيار ڪيو ويو. جيتوڻيڪ ابتدائي ڏينهن ۾ اردو فارسيءَ سان شغف رکندڙ پروڊيوسر محمد بخش انصاري ۽ مسوده نگارن مان سيد منظور نقوي ۽ مظفر حسين جوش کي قدر فارسي لفظن جي آميزش سان سنڌيءَ ۾ براڊڪاسٽنگ ڪندا هئا، پر نهايت جلد 1958 کان پوءِ ممتاز مرزا ۽ 1960 کان مراد علي مرزا، شيخ محمد اسماعيل، آغا سليم ۽ امر جليل نج سنڌي ٻوليءَ جي استعمال کي رواج ۾ آندو ۽ ريڊيو حيدرآباد معياري سنڌي لهجي ۾ براڊڪاسٽنگ جو آغاز ڪيو. ان کان پوءِ سوال پيدا ٿيو ته ريڊيو جي ذريعي ڇو نه ماهر فردن ذريعي اهڙو انتظام ڪيو وڃي، جيئن هر طرح جي ٻڌندڙن کي درست اُچارڻ

سان 'سنڌي ٻولي' ۾ نصيب ٿئي.

۽ ان ڏس ۾ نهايت جلد ريڊيو حيدرآباد معروف شاعر مرزا گل حسن احسن ڪربلائي، محمد خان غني، قاضي خادم صاحب جي والد، قاضي محمد لائق، جناب علي محمد ڀٽي ۽ زيب عاقلِي وغيره کي اهڙي ڪم لاءِ مقرر ڪيو ويو جن کي عرف عام ۾ پرنسسيشن چيڪر (تلفظ يا اچار پريڪنڊر) سڏيو ويو.

مشهور ڳالهه آهي ته گهٽ پڙهيل هجڻ يا پروف غلط هئڻ سبب هڪ دفعي غلط فقير سڏو سٺون (Live) آٽم پيش ڪرڻ لاءِ پٽائي صاحب جي شهواڻي واري رسالي مان بيت جي ريهسل ڪندي ڳايو پئي.

مائب تنهنجي مائبي. عجب ڏٺي سين...

تڏهن، تلفظ چيڪر، ريهسل دوران درستگي ڪندي کيس آگاه ڪيو ته اهو مائب تنهنجي مائبي نه... پر صاحب تنهنجي صاحبي، عجب ڏٺي سون... آهي.

هڪ تلفظ چيڪر علي محمد ڀٽي صاحب مون کي ٻڌايو ته هڪڙي پيري ڪچهريءَ لاءِ ڪو مولودي ٻڪ ٿيو. چيوسونس ته جيڪو مولود پڙهندين، اهو چئي ٻڌائي. ڳايائين ته، ٻُڌڻ ۾ آيو:

جڏهن پاڻ اسهيو هو مهراج تي.

تڏهن کيس سمجهايو ويو ته اهو لفظ 'مهراج' نه، 'معراج' آهي.

هڪڙي پيري مائي پاڳيءَ کي ريهسل ڪندي ٻڌم چيائين پئي:

رائل! رهي وڃ رات پنيور ۾

کيس ٻڌايوسين ته، 'رائل' بدران چئو 'پنهل' رهي وڃ رات پنيور ۾.

۽ هيءَ ڳالهه به ڪا ڪالهه جي ڪانهي، اڄ تائين اهو سلسلو هلي پيو ته سنڌ جي بهراڙين ۾ ۽ ويندي ڪيترا پڙهيا لکيا شاعر، اديب، راڳي جڏهن 'غزل' کي 'گزل'، 'غمر' کي 'گمر'، 'فوتو' کي 'فوتو'، 'خط' کي 'کت'،

'خيال' کي 'کيال' ۽ 'گل محمد' کي 'گل محمد' سڏيندا آهن ۽ 'شورو' کي 'چورو' اُچاريندا آهن ته ريڊيو تان هر حالت ۾ انهن جي تلفظ کي درست ڪرائي. پوءِ ئي انهن کي مائيڪ تي ويهاريو ويندو آهي.

خاص ڪري 1960 واري سال کان پوءِ ريڊيو حيدرآباد جي حصي ۾ اها خوش نصيبي آئي ته نج نيار سنڌي ٻوليءَ لکڻ جا فائل ليکڪ ۽ پروڊيوسر ريڊيو کي ميسر ٿيا. جن سنڌي ٻوليءَ جي پوترتا، نجپڻي ۽ ميناج کي نظر ۾ رکي، ڊارما، فيچر، تقريرون، گيت، غزل، هن ميڊيم لاءِ تحرير ڪيا ۽ ڪرايا، اهڙن سرفهرست ليکڪن منجهان ڪجهه نالا ته هي آهن: جناب ممتاز مرزا، م. ا. د. علي مرزا، ابن الياس سومرو آغا سليم امر جليل، عنايت بلوچ، علي بابا، امداد حسيني، قاضي خادم شوڪت حسين شورو سحر امداد، ڊاڪٽر محمد يوسف پنهور شيخ محمد اسماعيل ۽ سندن مسودن کي ان وقت جي جن سدا بهار صداڪارن ۽ فنڪارن درست لب و لهجي ۽ چٽن اُچارن سان عوام تائين پهچايو آهي هئا: سيد صالح محمد شاه، مصطفيٰ قريشي، مهتاب چنڊ، رويين، زرينه بلوچ، عبدالحق ابڙو مشتاق مغل، اي آر. بلوچ، ڪامران پٽي، سڪندر بلوچ ۽ ڪي ٻيا. جيتوڻيڪ وقت جي رفتار سان گڏ فنڪارن، اناونسرن ۽ صداڪارن کي تلفظ درست ڪرائيندڙ (پرانسيئيشن چيڪر) ريڊيو ۾ هاڻي ناهن رهيا ۽ غالباً هر ريڊيو اسٽيشن تان اهڙيون پوستون ختم ڪيون ويون آهن، پر ٻئي پاسي اها به ڪيڏي نه فخر ۽ اطمينان جي ڳالهه آهي جو ريڊيو ڪراچيءَ تان ڊاڪٽر فهميده حسين، قمر شهباز عبدالرحمان نقاش، تاج بلوچ، فقير محمد لاشاري وغيره جهڙن اعليٰ اديبن، شاعرن بطور ڪمپيئر ۽ صداڪار جي خدمتون سرانجام ڏنيون ۽ هيڏانهن حيدرآباد ريڊيو تان ابتدا ۾ حميد سنڌي پروانو پٽي، امداد حسيني، سحر امداد ۽ پوءِ واري زماني ۾ 1984 کان پوءِ سنڌي ٻوليءَ جي اعليٰ ليکڪن مان محمود مغل، زيب سنڌي، نياز پنهور ماڪن شاه، رضوي مستقل طرح سان ريڊيو حيدرآباد سان بطور ڪمپيئر جي وابستگي قائم رکي ۽ رکندا اچن ۽ اهڙن سنجيده ۽ لائق ليکڪن جي براءِ ڊاڪٽر جي معيار يا انهن جي تلفظ تي شڪ ڪرڻ، زيادتي ٿيندي

سنڌيءَ ۾ عام چوڻي آهي ته: 'جنهن جو ڪائجي، تنهن جو ڳائجي'. آءُ ريڊيو پاڪستان جو ملازم آهيان ۽ خاص ڪري ريڊيو حيدرآباد جي 52 سالن کان سنڌي ٻوليءَ جي خدمت ۽ سنڌيت جي ٿهلاءَ جي ڏس ۾ هن اداري جيڪي خدمتون سرانجام ڏنيون آهن، انهن ڏانهن اڄ مڙي ڏسان ٿو ته ان اداري جو ڪم مون کي سنڌي ٻوليءَ جي ڪنهن به وڏي علمي ادبي اداري جي پيٽ ۾ وڌيڪ اهميت ڀريو نظر اچي ٿو. روايتي رنگ جي ڪنهن شاعر جو شعر آهي:

حُسن کي حسن بنائڻ ۾ آ، هٿ منهنجو پي،
نظر انداز ڪري ڪوئي نه سگهندو مون کي.

حيدرآباد ۾ ريڊيو جي قيام بعد، ريڊيو سان وابسته ٿيندڙ آدرشي سنڌي پروڊيوسرن، نهايت جلد اهو ڄاڻي ورتو ته ڪنهن ٻي ٻوليءَ جي وڌندڙ تسلط کي ان ئي طرح سان مُنهن ڏيئي سگهجي ٿو ته پنهنجي ثقافت ۽ پنهنجي ڪلاڪس جو وڌ ۾ وڌ پرچار ڪجي ۽ ان جي اظهار لاءِ هنن موسيقيءَ کي موثر ذريعو ڄاتو. جيتوڻيڪ پروڊيوسر ايم بي انصاريءَ جي تربيت اردو دانن وچ ۾ ٿي هئي، پر هن به نهايت جلد، پنهنجي روش تي غور ڪيو ۽ جتي هڪ پاسي سنڌيءَ ۾ گيت، غزل جي صنف کي رواج ۾ آندو اُتي ٻئي پاسي جوان سال پروڊيوسر خواجه امداد علي ۽ سائس گڏ غلام حسين شيخ ۽ پوءِ انور بلوچ اهو ڄاڻي ورتو ته 'سنڌي موسيقيءَ' کي وڏي طاقت حاصل آهي ۽ ان جي ذريعي ئي عام سنڌين جي شعوري تربيت ڪري انهن ۾ سنڌيت جو جذبو ۽ پنهنجي ثقافت ۽ روايتن تي فخر پيدا ڪرڻ لاءِ کين اُتساهي سگهجي ٿو.

60 واري ان ڏهاڪي ۾ برابر سنڌ واسي هڪڙي حد تائين پٺاڻي صاحب ۽ سچل سرمست جي ڪلام ۽ پيغام کان ڪي قدر آگاهه هئا، پر سنڌ جا ٻيا ڪيئي شاعر يقين ڪريو ته اڄ جي ريڊيو حيدرآباد قائم نه هجي ها ته اهي گمنام رهجي وڃن ها ۽ ڪو به اڄ انهن گمنام شاعرن جي نالن کان آگاهه نه هجي ها. مون کي اعتماد ۽ ويساهه آهي ته تاريخ جي

اونداهين گهٽين مان اهڙن شاعرن کي صرف ريڊيو باهر آندو ۽ اهڙن شاعرن مان مثال طور هتي سندن نالا ۽ ڪلامن جون هي ڪي پهريون سٽون ڏسو:

- عمر ديس پنهنجو وسارڻ ڏکيو آ،
 - سمان ڄام سلطان منهنجي ذات مهاڻي
 - عمر مون نٿا وسرن ويڙهيچن جا واڙا
 - شاعر: حاجي شاهه (ڪو گمنام شاعر)
 - لڳي لاهوتين کي لاڳ، جوڳي من ۾ مڃ مچائڻ ٿا.
 - شاعر: قطب علي شاهه جهانيان
 - اي مالڪ توهن تودر
 - شاعر: مهدي شاهه
 - سڀ سياڪا ستي
 - شاعر: روشن علي شاهه
 - لڪ ناز سڪيو آهين نوان
 - شاعر: خوش خير محمد
 - رمڙن ساڻ غلام ڪري وٺين
 - شاعر: شاهه نصير
 - جوڳي جيڪس ويا جبروت، ماءُ ڏنر اڃ ماڻ
 - ڪنڀائون ڪلي نيڙ گهرا گلابي
 - شاعر: مصري شاهه
 - روز وسي شاخن تي شبنم
 - آڻي مند ملهاري وي
 - شاعر: زمان شاهه
- انهن شاعرن کان سواءِ ويچارو جمع فقير، حافظ حامد، حافظ شاهه،

رکيل شاه، جانئ فقير، منار فقير، حسن شاه ڏنڙي وارو چينل شاه، غمدل فقير، ٻيل فقير، صوفي صادق ۽ عارف المولئ وغيره وغيره صرف ۽ صرف ان ڪري گهر گهر ڄاتا ۽ سڃاتا ويا، جو ريڊيو حيدرآباد انهن جا ڪلام رڪارڊ ڪيا ۽ نشر ڪيا.

منهنجي دعويٰ آهي ته سنڌ واسين کي اسان سڀني ۽ سڄي عالم جي شاه، شاه لطيف جي ڪلام ۽ پيغام کي پڙهڻ، سمجهڻ، پرجهڻ، عالمن محققن، شارحن کون سڃاريو آهي. اهو ڪم به ريڊيو ئي ڪيو آهي، جي ها، ريڊيو حيدرآباد جي پروڊيوسرن اهو ممڪن بڻايو. ڏٺو وڃي ته عالمن ته صرف پڙهيل ڳڙهيل طبقي يا پوءِ بوڪ شيلفن ۾ شاه جي رسالي کي محفوظ ڪرڻ لاءِ پاڻ پتوڙيو آهي. ڀٽائي کي ڪيئن درست لهجي سان پڙهجي، ڳائجي، اهو صرف ريڊيو حيدرآباد ئي عوام کي ٻڌايو ۽ سمجهايو آهي ۽ اهو سلسلو جاري و ساري آهي.

۽ جيستائين سيد صالح محمد شاه جي آواز ۾ تحت اللفظ ڀٽائي صاحب جو رسالو رڪارڊ تي نشر نه ٿيو هو، سنڌ جا عام ماڻهو هي بيت هيئن پڙهندا هئا:

سائين... 'م' سڌائين، ڪرين مٿي سنڌ سڪار معنيٰ سائين... نه۔
 سڌائين.... ريڊيو ان جو تلفظ سيد صالح محمد شاه جي اڏاڻگي ذريعي
 سمجهايو ته اهو هن ريت پڙهيو وڃي:
 سائينم سڌائين.... يعني منهنجا سائين... سنڌ کي سڌائين
 سڪار ۾ رکج.

درگاه ڀٽ جي اڱڻ تي، ڀٽائي جي 'لطيفي لات' ڳائڻ جو ڇا انداز آهي؟ اهو درگاه تي زيارت لاءِ ويندڙن برابر ته ڄاتو پئي، پر گهر گهر ۾ لطيفي راڳ جي ان رنگ کي سائين غلام شاه، سائين نور محمد شاه ۽ ٻين راڳي فقيرن جي آواز ۾ رڪارڊ ڪري، ماڻهن کي ريڊيو حيدرآباد ئي ٻڌايو ته لطيفي راڳ جو اصلوڪو انداز اجهو هي آهي.

'لطيف سائين' جي لڳ ڀڳ سموري رسالي جي اهڙي رڪارڊنگ فتح خان جي ڪچهريءَ ۾ هر جمع تي نشر ٿيندي هئي ۽ پروگرام 'صبح

مهران' ۾ روزانه ڀٽائي صاحب جي بيت جو تحت اللفظ چاليهن سالن کان نشر ٿيندو رهندو آهي ۽ ان کان سواءِ هر خميس تي صبح جو 'صبح مهراڻ' ۾ 'لطيفي لات' سلسلو هلندڙ آهي. جنهن ۾ ڪمپيٽر پاران، ڀٽائي جي رسالي مان ڪو لفظ ڏنو ويندو آهي ۽ ٻڌندڙ ان لفظ تي ٻڌل بيت ڳولي موڪليندا آهن ۽ موت ۾ انهن مان هڪ منتخب ٻڌندڙ کي ڀٽائيءَ جو رسالو بطور تحفي جي پوسٽ ڪيو ويندو آهي. انهيءَ کان سواءِ هفتي وار هڪڙو پروگرام 'پڇن سي پسن' جي نالي سان پڻ نشر ٿيندو آهي، جنهن ۾ صرف شاهه لطيف جي ڪلام ۽ حيات بابت سوال پڇيا ويندا آهن ۽ سوين ٻڌندڙ ان پروگرام ۾ خط لکي حصو وٺندا آهن ۽ اهو سڀ ڪجهه ريڊيو تان سنڌي ٻولي ۽ سنڌيت جو پرچار ناهي ته ٻيو ڇا آهي؟

اڃا ٿورو وقت ٿيو آهي جو شاهه جي رسالي مان هڪڙو سلسلو شروع ڪيو ويو هو: رتيءَ جي رهاڻ... جنهن ۾ ڀٽائي صاحب جي رسالي ۾ آيل سورمن، سورمين، موسمن، پڪين، ماڳ، مڪانن وغيره کي موضوع بنائي، دلچسپ ميوزيڪل فيچر پيش ڪيا ويا.

1955 کان هن وقت تائين جڏهن به ڪنهن نئين پروگرام جي نالي رکڻ جو مرحلو ايندو آهي ته سڀ کان پهرين ڀٽائيءَ جو رسالو کوليو ويندو آهي. ستر واري ڏهاڪي ۾ سڀ کان پهرين مراد علي مرزا صاحب رسالي مان نالو ڪڍي اهڙي روايت جو آغاز ڪيو ۽ اهو پهريون نالو هو: جهڙا گل گلاب جا. سنڌ جي ثقافتي هنرن جي تذڪري تي ٻڌل اهڙا پروگرام نج نبار سنڌي ٻوليءَ ۾ ڪڏهن آغا سليم لکيا ته ڪڏهن امداد حسينيءَ، جن جي روايت مهتاب چنه پڙهندي هئي ۽ اهو پروگرام غلام حسين شيخ پيش ڪندو هو. اڄ تائين چاليهن ورهين کان هلندڙ ڏهني آزمائش جو پروگرام 'لوچين سي لهن...' سرور بلوچ جو ڪارنامو هو. ان کان سواءِ ڀٽائيءَ جي رسالي مان جيڪي ٻيا عنوان پروگرامن لاءِ چونڊيا ويا، اهي آهن: 'رڳون ٿيون رباب'، 'ويا سي وينجهار'، 'سدا ياد پون'، 'وساريان نه وسرن'، 'چارڻ چوريو چنگ' تعزيتي يا ڪنهن جي ياد ۾ ڪو پروگرام ٿيندو آهي ته اڄ به ان جو عنوان ڀٽائي جي ڪلام مان ئي چونڊيو ويندو آهي.

امر جليل، ممتاز مرزا، شوکت حسين شوري، ڊاڪٽر يوسف پنهور ماڪن شاھ رضوي، جڏهن جڏهن ريڊيو لاءِ ڊراما لکيا، سدائين انهن جو عنوان هنن پٽائيءَ جي رسالي مان ئي چونڊيو.

امر جليل جو ڊرامو 'سچ سفر هليا' شوکت حسين شوري جو شاهڪار ڊرامو 'بوءِ بهار جي'، ڊاڪٽر يوسف پنهور جو ڊرامو 'سي ئي جوپن ڏينهن' ۽ هي سڀ ڊراما ۽ اهڙن نون نون عنوانن سان پيش ٿيندڙ ڊرامن جا نالا، منتخب ڪندڙن جي ذهني سوچ پويان، سدائين اهڙي خيال ۽ آدرش رهيو ته نوجن سنڌي ٻوليءَ جو پرچار جاري و ساري رکجي ته بهتر.

ريڊيو حيدرآباد سان وابسته پروڊيوسرن اهو شروع کان ئي ڄاتو پئي ته سنڌ - علم ادب، لوڪ ڏاهپ ۽ موسيقيءَ سان مالا مال آهي ۽ انهيءَ لوڪ رنگ کي ٻڌندڙن تائين پهچائڻ لاءِ 1957 کان وٺي 'فتح خان جي ڪچهري' جهڙو پروگرام پيش ڪرڻ لاءِ فيصلو ڪيو ويو. قاضي الهه ورائي کان وٺي ٻيڙي فقير ۽ نڙ بيتن واري ڪرڙ ۽ ساجن چانگ کان وٺي شاهه محمد نايين الغوزه نواز خميسو خان جهنجهي، مصري خان بلوچ، نڙ بوڙيندي واري مير محمد لنڊ تائين ان ئي پروگرام ۾ متعارف ڪرايو ويو ۽ مير محمد لنڊ مٽيءَ پٺوڙي تي، جڏهن جڏهن به ريڊيو تان ڪا لوڪ ڏن وڃائيندو هو ته ڪنن ۾ آواز پيو ايندو هو:

مٽي اول، مٽي آخر مٽي زنده باد.

اڄ به ڪچهريءَ ۾ دوست محمد ۽ مولابخش ميرائيءَ جو ڳايل دودي سومري جو قصو نشر ٿيندو آهي ته سندن آواز جي گجگاڙ تي ائين پيو يانئبو آهي:

درياه اندر جا دهشت آ، ڪنهن روز قيامت ٿي ويندي
تون مان ته رڳو هن سنڌوءَ ۾ ڪا لهر اُپاري وينداسين.

سنڌ... سنڌي ٻولي... ادب، تحقيق، سائنس، آثار قديمه کي متعارف ڪرائڻ جي سلسلي ۾ ريڊيو جي خدمتن جو ذڪر ڇيڙيو ته دفتر ڪلندا

ويندا. ان ڏس ۾ ستر واري ڏهاڪي ۾ مراد علي مرزا صاحب 'يادگار ليڪچرز' جو هڪڙو سلسلو شروع ڪيو ۽ انهن جا نالا، هُن، هن ريت رکيا. شاھ لطيف يادگار ليڪچر، مرزا قليچ بيگ يادگار ليڪچر، حسن علي آفندي يادگار ليڪچر. علامه عمر بن محمد دائودپوٽه يادگار ليڪچر، علامه آءِ. آءِ. قاضي يادگار ليڪچر ۽ جن نامور عالمن اهڙن ريڊيائي پروگرامن ۾ اچي ليڪچر ڏنا، اُهي هئا: ڊاڪٽر نبي بخش خان بلوچ، علامه غلام مصطفيٰ قاسمي، مولانا غلام محمد گرامي، قاضي عبدالمجيد عابد، ڊاڪٽر تنوير عباسي، ڊاڪٽر غلام علي الانا ۽ غلام رباني آگرو وغيره. هن ئي دور ۾ سائنسي پروگرامن جي حوالي سان الله بخش شاھ بخاريءَ "سائنس ميگزين" پروگرام شروع ڪيو جنهن ۾ سائنسي خبرون فهميده ميمڻ (حسين) تيار ڪري پڙهندي هئي، جنهن ۾ سنڌيءَ ۾ سائنسي اصطلاحن کي مروج ڪيو ويو.

ساڳئي وقت 1972 ڌاري غلام حسين شيخ صاحب خالص لوڪ صنفن جي پڄار ۽ لوڪ موسيقيءَ جي ڦهلاءَ لاءِ پروگرام شروع ڪيو. 'ساهڙ جا سينگار' ڊاڪٽر بلوچ صاحب ان پروگرام جو مکيه ماهر هوند هو ۽ شيخ محمد اسماعيل ۽ ممتاز مرزا ان پروگرام جا ساٿي ميزبان هوندا هئا. سنڌ جي تاريخ ۾ هي اهو پروگرام آهي، جنهن لوڪ ادب اسڪيم سان گڏ سنڌ جي عوام کي ٻڌايو ته سنڌ - دنيا جي عظيم ثقافتي ورثي جي مالڪ آهي ۽ جيڪا لوڪ ادب، لوڪ موسيقي ۽ لوڪ ڏاهپ جي هيرن جواهرن سان مالا مال آهي. ڊاڪٽر بلوچ صاحب ۽ ممتاز مرزا جي ان دور جي خدمتن تي ڏسجي ته ٿوري پينائي صاحب جو هي شعر ٿو ياد اچي:

اي گيت غواصن، جو سمنڊ سوجهيائون،
پيهي منجهه پاتار جي، ماڻڪ ميڙيائون،
آئي ڏنائون هيرا لعل هٿن سين.

ريڊيو حيدرآباد جي قيام کان پهرين، سنڌيءَ ۾ طبع زاد ريڊيو ڊراما لکڻ جي ڪا به روايت موجود ڪانه هئي. برابر 1880 کان مرزا قليچ بيگ

آپيرا ۽ اسٽيج ناٽڪ، 1929 تائين مسلسل لکيا هئا ۽ برابر انهيءَ دور ۾ سندس ڪن همعصرن به ڊراما لکيا پر ظاهر آهي ته اُهي سڀ اسٽيج لاءِ هئا. ننڍي کنڊ ۾ ريڊيو تهين واري ڏهاڪي ۾ آيو. ۽ ريڊيو آل انڊيا جي قيام سان، ڪرشن چندر سعادت حسن منتو ۽ راجندر سنگھ بيدي وغيره اردو ۾ ان اسٽيشن باعث ريڊيو ڊراما ٽيڪنيڪ تي وڏو ملڪو حاصل ڪري ورتو. پر هيڏانهن سنڌ ۾ به سنڌي ريڊيو ڊراما جي ڏس ۾ 1955 کان پوءِ ئي ڪم شروع ٿيو ۽ سڀ کان پهرين اردوءَ جي ڊراما نويسن امتياز علي تاج ۽ انصار نصريءَ جا لکيل ريڊيو ڊراما سنڌي ۾ ترجمو ڪري ڊراما ٽيڪنيڪ کي سمجهڻ جي ڪوشش ڪئي وئي ۽ اهڙا پهريان سنڌيڪار هئا: جناب عبداللطيف عباسي ۽ سيد منظور نقوي، تنهن بعد سڀ کان وڌيڪ سنڌيءَ ۾ ڊراما سيد منظور نقوي صاحب لکيا ۽ بعد ۾ ان کيپ ۾ ابن الياس سومري جو اضافو ٿيو. 1958 کان پوءِ نج نبار سنڌيءَ ۾ ممتاز مرزا ريڊيو لاءِ ڊراما لکڻ جي ڪوشش ڪئي ۽ ريڊيو حيدرآباد پاران منعقد ٿيندڙ پهرئين جشنِ تمثيل ۾ حصو ورتو ۽ پهريون ڀيرو سنڌ جي تاريخي ڪردار 'لاڪي ڦلاڻي' تي تمثيل لکي. اپريل 1964ع ڌاري هن 'آخري رات' جي نالي سان 'موهن جي دڙي جي تباهيءَ' بابت شاهڪار ڊرامو لکيو جنهن کي مراد علي مرزا پيش ڪيو.

چاهجي ته ممتاز مرزا جي ان ڊرامي 'آخري رات' کي ائين ئي ڪلاسڪس ۾ شمار ڪري سگهجي ٿو جيئن اردوءَ ۾ امتياز علي تاج جي ڊرامي 'انارڪلي' کي سمجهيو وڃي ٿو.

سنڌي ثقافت، تهذيب، تمدن، لوڪ ادب، نيم تاريخي ڪردار ممتاز مرزا جي پسند جا موضوع هئا. ۽ پهريون ڀيرو ريڊيو تان اهڙن موضوعن تي تمثيلون لکي، هن سنڌ واسين کي سنڌ سان محبت جو شعور ڏنو. 1958 ۾ هن ڊرامو 'لاڪو ڦلاڻي' ۽ 1966 ۾ 'پنرو بدام' ڊرامو لکيو.

پنرو بدام ڪاڇي جو سرڪش پير وطن پرست سردار هو جيڪو شاهه بيگ ارغون سان مهاڏو اٽڪائي ٿو شاهه بيگ جيڪو ڌاريو ۽ غاصب هو ورهاڱي کان پوءِ جي حالتن کي نظر ۾ رکندي ممتاز مرزا هيءَ تمثيل

لکي ۽ پٺري جي وطن پرستيءَ ذريعي، حب الوطني جو درس ڏنو. انهيءَ ريڊيو ڊرامي ۾ هڪ هنڌ پٺرو غيرت ڏياري ٻيندي چوي ٿو:

”جيڪڏهن اسان ۾ سٺ هوندو ته حالتن جو مقابلو ڪري پنهنجو حق حاصل ڪنداسين ۽ جيڪڏهن اسان ائين نه ڪيو ته پوءِ اسان به وقت جي وهڪري ۾ وهي، الاڻجي ڪٿي وڃي پهچنداسين. شايد اسان جو نالو به نه رهي.“

1964 ڌاري آغا سليم جو لکيل ڊرامو نشر ٿيو هو ’روپ پهروپ‘. ڇا

ته سنگيت - رس ٻولي آهي ان ڊرامي جي. هن ڊرامي جو مکيه ڪردار هڪ ڊراما نويس آهي جيڪو پڻ ’سنڌ‘، سنڌي ٻوليءَ جي ترجماني ڪندي چوي ٿو:

مان فنڪار آهيان، مان ڊراما نويس آهيان، مان انسان جي آڌمن جو آواز ٽهڪڙن جي سنگيت جو موسيقار ۽ سڏڪن جو پڙاڏو آهيان، مان پهرئين پيار جو اهو جذبو آهيان، جيڪو ڪنول جيان ڪنواريءَ جي هيٺو ۾ تڙندو آهيان. مان دنيا جي ساري سونهن کي سلام ٿو ڪريان. پيار جي ان پُراسرار قوت کي سلام ٿو ڪريان، جنهن هي سارو مانباڻ منڊيو آهي.

۽ 1960 ڌاري جنهن وقت ريڊيو حيدرآباد کي قائم ٿي اڃا ڪجهه سال مس ٿيا هئا ۽ اردو جو شاعر حفيظ هوشيارپوري هتي ڊائريڪٽر هو. هن صاحب سنڌيءَ ۾ ڊرامانگاري لاءِ شوق پيدا ڪرڻ جي ڏس ۾ ريڊيو تان باقاعده جشن تمثيل جو رواج وڌو ۽ ائين ممتاز مرزا سان گڏ مراد علي مرزا ۽ ان کان پوءِ آغا سليم ۽ امر جليل سنڌيءَ ۾ ريڊيو ڊراما ٽيڪنيڪ کي عروج بخشيڻدا ويا.

1970 واري ڏهاڪي ۾ اهو مراد علي مرزا ئي هو جنهن ڊراما

پروڊيوسر جي حيثيت ۾ بلڪل ڦوهه جوان علي بابا کي ريڊيو ڊراما ٽيڪنيڪ جي سکيا ڏيئي ان کان ’تموچن‘ ۽ ’رڃ جا راهي‘ جهڙا شاهڪار ڊراما لکرايا ۽ ان ئي تسلسل ۾ هن عبدالقادر جوڻيجي جي فني تربيت ڪئي ۽ کيس سنڌيءَ ۾ ريڊيو ڊرامي لکڻ لاءِ آماده ڪيو. آئون پٺيان ٿو ته علي بابا ۽ عبدالقادر جوڻيجي کي مراد علي مرزا ريڊيو ڊراما لکڻ جي اهڙي تربيت ۽ ترغيب نه ڏني ها، ته اهي اڄ برابر ته سنڌيءَ جا وڏا افسانه

سنڌي ٻولي

نگار هجن ها، پر شايد ماهر ڊراما ليڪڪ اڄ هو قطعي نہ شمار ڪيا وڃن ها. فني سطح تي سنڌي ڊرامي جي ترويج ۽ مقبوليت جي ڏس ۾ ريڊيو حيدرآباد جي خدمتن کي نظرانداز ڪري ئي نٿو سگهجي ۽ چاهجي ته ريڊيو تان نشر ٿيندڙ اهڙن ريڊيائي ڊرامن جون ڪئي اينٿالاجيز شايع ڪرائي سگهجن ٿيون. جيتوڻيڪ ان ڏس ۾ زيب ادبي مرڪز پاران ممتاز مرزا جي اهڙن شاهڪار ڊرامن جو مجموعو 'آخري رات' ۽ قاضي خادم جي ريڊيائي ڊرامن جو مجموعو: 'لڙڪ لڙڪ زنجير' سنڌالاجي ۽ پاران شايع ٿيل آهي، پر ان ڏس ۾ سرڪاري اشاعتي ادارن کي ضرور پنهنجو ڪردار ادا ڪرڻ گهرجي.

پنهنجي گفتگو جي پڄاڻي ڏانهن ويندي آءُ ٿورو ريڊيو ذريعي سنڌي ٻوليءَ جي خدمت جي حوالي سان، ذڪر پنهنجو به ڪندس. 1984 ۾ جنهن وقت آءُ ريڊيو پروڊيوسر ٿي ريڊيو حيدرآباد ۾ داخل ٿيس، ان وقت ريڊيو حيدرآباد وانگر منهنجي عمر به 29 سال هئي. عجب اتفاق، اسان ٻنهي جي جنم جو سال 1955 آهي. وقت سنڌي ٻوليءَ ۽ سنڌي موسيقيءَ جي فروغ لاءِ اتي مون جن خاص پروڊيوسرن کي پاڻ پتوڙيندي ڏٺو اهي هئا مراد علي مرزا، غلام حسين شيخ، محمد انور بلوچ، سڪندر بلوچ ۽ اسان جي انهيءَ سموري ٽيم جو سرواڻ هو جناب عنايت بلوچ! جن جن پروڊيوسرن جو هتي مون نالو ڪيو اهي سڀ مون کان وڏا ۽ سينيئر هئا، پر مون هنن وٽان اهوئي سکيو ته:

اگر خدمت ڪرڻ جي ناه طاقت طالب الموليٰ،
 ته پوءِ دنيا ۾ مخدومي وڏو منصب ته ڪونهي ڪو.

يعني هاڻي انهن سينيئرن جي پير وڪن تي هلندي ريڊيو ۾ اسان کي پنهنجو وارو وڃائڻو هو. مون ان خدمت لاءِ پنهنجي استاد غلام حسين شيخ ۽ محمد انور بلوچ کان متاثر ٿي سنڌي موسيقيءَ جي فروغ لاءِ پاڻ ملهائڻ جي ڪوشش ڪئي. اسان جي انهن سينيئرس، گائڪن ۽ گائڪائن جي پينل کي عابده پروين کان وحيد علي ۽ انور حسين وسطڙي تائين آندو

هو ۽ مون ان ۾ اضافو اهو ڪيو ته پنهنجي هم عمر فنڪارن کي پنهنجي ڊائريڪٽر عنايت بلوچ جي اجازت سان متعارف ڪرائڻ شروع ڪيو. فهرست اهڙن مون پاران متعارف ٿيندڙ فنڪارن جي تمام ڊگهي آهي، ان ڪري صرف چند نالا ٻڌو: فوزيه سومرو تاج مستاني، صنم مارئي، امير مهڪ، مهتاب بلوچ، سحرش ميمڻ، ممتاز لاشاري، صادق فقير، شفيع فقير، بادل راهي، الهداد زرداري، اڪبر خميسو الغوزي وارو امير علي، ذوالفقار علي، مظهر حسين ۽ اقرار وحيد علي ۽ پهريون ڀيرو نئين ڪيپ جي جن شاعرن جي شاعريءَ کي ريڊيو حيدرآباد تان فنڪارن جي آواز ۾ رڪارڊ ڪيم. اهي هئا: سوز هالائي، اياز گل، اڊل سومرو بلاول اونو مائيٽو اونو اسحاق سميجو ذوالفقار سيال، علي دوست عاجز اقبال رند ۽ ٻيا به لاتعداد.

سنڌيءَ ۾ نون ۽ ڪثرت سان پيدا ٿيندڙ شاعرن تي سنڌي ٻوليءَ جا نقاد ناخوش آهن. آئون خوش ٿيندو آهيان، چوندو آهيان، جيترا گهڻا شاعر پيدا ٿيندا، اوترو ٻوليءَ جو ڦهلاءُ وڌندو سو مون به ائين ئي ريڊيو تان سوين نوان وڃتا ۽ راڳي متعارف ڪرايا، جيئن لوڪ، جديد ۽ ڪافي ڪلام جي اهڙن گائڪن جي مدد سان سنڌي ٻوليءَ جا نئون نوان ٻول ٻُرندا رهن. منهنجو ويساهه آهي ته ماضيءَ جا مقبول گيت، لوڪ گيت ”مور ٿو تلي راتا“، ”منهنجو ملڪ مليرو“، ”يار ڏاڍي عشق آتش“، ”عشق هاڻي ڪجي ڪنهن سان“، ”ڪارون وس ڪيام“، ”زاري ته زاري“، ”ايندو سڄڻ سائين الا منهنجو ايندو“، ”ڏند ته موتي محبوب جا“، ”جبل مٿي جُهڙ“، ”پرچن شال پنهور“، ”عمر مون نٿا وسرن ويڙهيچن جا واڙا“، ”تڙي پوندا تاريئين“، ”هن ڪلي نيٺ نهاريو ته مري وينداسين“، ”تون جو ايندين رات...“، ”شيدي باشا هر باشا“، ”منهنجو جنڊالڙو ڏي ته ڪيڏڻ ويان“، ”ڍڳو پير پيران“، ”وني ايندو ونڻ اڃ ڍولڻو“، ”لوتو مان ڪي آئي ڏي“، ”جيڏل شال جڙي رهين“ ۽ برابر ته اهڙن ڪلام جو ڪريڊت انهن جي راڳين ۽ موسيقارن ڏانهن به وڃي ٿو پر جيڪڏهن ريڊيو پاڪستان ۽ خاص ڪري ريڊيو حيدرآباد جا سنڌي ٻوليءَ جا عاشق ۽ فدائي پروڊيوسر انهن اسمن کي رڪارڊ ڪري نشر نه ڪن ها، ته هڪڙي دنيا سنڌي موسيقيءَ جي انهن املهه آئتمن کان شايد اڃ تائين بي

خبر ۽ محروم ٿي رهي ها.

پيارا ساٿيو! ريڊيوپاڪستان، جن ٽن بنيادي نقطن تي پنهنجا پروگرام تيار ڪندو آهي، اُهي آهن: بامقصد تفريح مهيا ڪرڻ، سماج جي سکيا ڪرڻ ۽ ان کي باخبر رکڻ.

باخبر رکڻ جي حوالي سان ريڊيو پاڪستان مقامي ۽ ڏيهي سطح تي ٻين ٻولين سان گڏ سنڌيءَ ۾ به 'خبرنامو' نشر ڪندو آهي. جيتوڻيڪ سنڌيءَ ۾ اهڙي ابتدا ڪراچيءَ مان شاھه بيبيءَ ڪئي، پر سنڌيءَ ۾ خبرن کي پُراثر انداز ۾ ريڊيو تان ڪيئن نشر ٿين گهرجي، اُن جو انداز ڪامران ڀٽي طئي ڪيو. ڪامران ڀٽي، ڇاڪاڻ ته ابتدا ۾ اسٽيج ۽ ريڊيو ڊرامن سان وابستہ هئو ان ڪري هُن خبرن پڙهڻ جو ڊرامائي انداز اختيار ڪيو ۽ خالص معياري لهجي ۽ زير زير جي چٽائيءَ سان خبرن پڙهڻ جو موجد بڻيو ۽ اهو به ڪامران ڀٽي ئي هو جنهن جي ٻولي شناسي سبب ريڊيو ٽڙ ۽ نچ نٻار سنڌيءَ ۾ هڪ منفرد انداز کي دريافت ڪيو. مثال طور سلام ڪرڻ، پنهنجو نالو وٺڻ، مکيه مکيه خبرن جي اختصار ٻڌائڻ کان پوءِ هن جيڪي لفظ رواج ۾ آندا، اُهي هئا:

"هاڻي اوهان پيرائيتيون خبرون ٻڌندا..." ريڊيو تان خبرن پڙهڻ جو هن نه فقط اهو انداز سنڌيءَ ۾ متعارف ڪرايو پر ان ڏس ۾ خبرن جي ٻوليءَ جي معيار تي به خاص ڌيان ڏنو.

هاڻي جڏهن پرائيويت چينلن جي سنڌي خبرن ۾ ٻوليءَ، لهجي ۽ انداز کي ٻڌيو آهي، تڏهن ريڊيو تان پيش ٿيندڙ خبرن جي ٻوليءَ جي معيار کي سلام ڪرڻ کان سواءِ رهي نٿو سگهجي.

انهيءَ ڏس ۾ وڌيڪ عرض ڪندو هلان ته نشريات جي ابتدا وقت جڏهن ريڊيو تان خاص خاص پروگرام جو تفصيل ٻڌائبو هو ته ارد جي تتبع تي چيو ويندو هو: "حاضر آهي اسان جي اسٽيشن تان نشر ٿيندڙ پروگرامن جو خلاصو". نهايت جلد اسان واري نئين ڪيپ لفظ 'خلاصو' چوڻ بند ڪرايو ۽ رائج ڪرايو: "حاضر آهي اڄوڪي نشريات ۾ پيش ٿيندڙ پروگرامن جو 'چوڻ' يا چوڻ شروع ڪرايو: 'اڄ پيش ٿيندڙ پروگرامن جو

ستاء ڪجهه هن ريت آهي.“

سنڌي ٻوليءَ جا سهڻا سببنا لفظ ڪتب آڻڻ به هڪ وڏو جهاد آهي، جيڪو اسان مان هر ڪنهن کي ڪرڻ گهرجي. خاص ڪري ٻوليءَ سان لاڳاپيل ادارن تي اهڙو فرض وڌيڪ آهي. اڄ جڏهن دنيا گلوبل وليج جي شوشي جي نرغي ۾ آهي ۽ هر ٻوليءَ ۾ هڪ نئين ٻوليءَ جو ڪلچر جڙي رهيو آهي ۽ هر ٻوليءَ آڏو نوان چئلينج آهن، تڏهن سنڌي ٻولي به ڀرنت ۽ اليڪٽرانڪ ميڊيا ۾ مونجھاري جو شڪار ٿي رهي آهي. هڪ پاسي پرائيويٽ چئنل اُن جي بگاڙ ۾ اضافو ڪري رهيا آهن ته ٻئي پاسي سنڌي ٻوليءَ جي هڪ برڪ عالم پنهنجي تحقيق ۾ ’چنڊ‘ کي ’چنڊر‘ ۽ ’ڪنڊ‘ کي ’ڪنڊر‘ لکڻ کي رواج ۾ آڻڻ لاءِ زور ڀريو، هاڻي ڪو پاڻ ٻڌائي ته سنڌي ٻوليءَ ۾ مرڪزيت پيدا ڪرڻ لاءِ هڪ ئي معياري لهجي تي زور ڏيڻ جي ضرورت آهي يا ورهاست ڪرڻ جي! جيڪڏهن ميڊيا تان هر ڪو ٻيو پنهنجي انداز ۾ ڳالهائڻ تي زور ڀريندو، ته ان جي نتيجي ۾ سنڌي ٻوليءَ جي ترقي ۽ واڌارو ٿيڻ بدران مونجھارا پيدا ٿيندا.

آئون پائڻيان ٿو ته ڇا به ٿي پوي، ريڊيو ڪالهه به سنڌي ٻوليءَ جو محافظ هو ۽ هاڻي به آهي ۽ اڳتي به اهو فرض ريڊيو تي نڀائيندو ۽ نج ٻوليءَ جي حفاظت ڪندو رهندو، توڻي جواج هر طرف کان هڪڙو آواز عام جام پيو ٻڌبو آهي ته ريڊيو اڄوڪي دنيا ۾ هڪ آئوٽ ڊيٽيڊ (مدي خارج) ميڊيم آهي، پر تڏهن به اهو مڃڻو پوندو ته ريڊيو سنڌ جي ٻوليءَ جي خدمت ڪئي آهي ۽ ڪندو رهندو. جيڪي سرڪاري غير سرڪاري ٿي وي چينل ٻوليءَ جي بگاڙ جو حصو بنجڻ نٿا چاهين، انهن کي به ريڊيو جي ان مثالي ڪردار جي پوئواري ڪرڻي پوندي.